

मेट्रो की सुरंग से पहुंचो एयरपोर्ट

डोमेस्टिक से इंटरनेशनल हवाई
अड्डा जाना होगा आसान

सामना संवाददाता / मुंबई

हवाई यात्रियों को जल्द ही मुंबई के डोमेस्टिक एयरपोर्ट से इंटरनेशनल एयरपोर्ट पर पहुंचना आसान होगा। मुंबई मेट्रो रेल कॉर्पोरेशन लिमिटेड (एमएमआरसीएल) ने सहार से सीएसआईए (टी१) तक १.५ किमी लंबी टनल तैयार करने का काम पूरा कर लिया है। टनल में दौड़नेवाली मुंबई की पहली भूमिगत मेट्रो सेवा के माध्यम से हवाई यात्री कुछ ही मिनटों में डोमेस्टिक एयरपोर्ट से इंटरनेशनल एयरपोर्ट का सफर पूरा कर लेंगे। मौजूदा समय में ऑटोरिक्शा या टैक्सी से यह सफर पूरा करने में करीब ३० से ४० मिनट का समय लगता है।

टैक्सी लेने के लिए भी यात्रियों को टैक्सी स्टैंड पर करीब १५ से २० मिनट का इंतजार करना पड़ता है। मेट्रो-३ कॉरिडोर का निर्माण कार्य पूरा होने के बाद यात्रियों का यह सफर बेहद आरामदायक होगा।

४९९ दिनों में बनी

एमएमआरसीएल के अनुसार टनल बोरिंग मशीन तापी-१ ने १.५ किमी लंबी टनल का निर्माण कार्य ४९९

तैयार हुई डेढ़ किमी की टनल



दिनों में पूरा किया है। इसके निर्माण के दौरान १०८० सीमेंट के रिग्स का इस्तेमाल किया गया है। कोलाबा-बांद्रा-सिपज के बीच ३३.५ किमी मेट्रो-३ कॉरिडोर तैयार किया जा रहा है। पूरे मार्ग पर टनल का निर्माण कार्य ८७ प्रतिशत पूरा हो चुका है। सिविल वर्क का भी ६० प्रतिशत कार्य हो चुका है।

१ लाख यात्री करेंगे सफर

एमएमआरसीएल के प्रबंध निदेशक रणजीत सिंह देवल के अनुसार, मेट्रो-३ कॉरिडोर का सीएसआईए (टी१) स्टेशन सबसे महत्वपूर्ण स्टेशन है। सेवा शुरू होने के बाद इस स्टेशन से हर साल १ लाख से अधिक लोग सफर करेंगे। दो एयरपोर्ट के बीच सीधे कनेक्टिविटी होने से ट्रैफिक की समस्या भी कम होगी।

३१ तैयार

३३ किलोमीटर लंबे कॉरिडोर के मार्ग पर कुल ३२ टनल में से ३१ टनल का निर्माण कार्य पूरा हो गया है। महानगर में जमीन से करीब २२ मीटर नीचे मेट्रो मार्ग तैयार करने के लिए १७ टीबीएम मशीन का इस्तेमाल किया जा रहा था।

३१ टनल बन जाने के बाद मौजूद समय में बचा हुआ काम ७ टीबीएम मशीनें कर रही हैं। एमएमआरसीएल ने आगामी कुछ महीनों में टनल निर्माण का काम पूरा करने का लक्ष्य निर्धारित किया है।